

కవితావతరణం

1

త్రమసానదీ తరంగాలపై ప్రాతఃకాలనూర్య కిరణాలు పరవశ్య

దొక్కుతూ ప్రసరించాయి. తీరనైకతం వరకూ ప్రవహించి మరలిపోయే చిరు తరంగాల మలుపులతో సన్నని ఇసుక రేణువులు రత్నచూర్ణంలా తళతళా మెరిశాయి,

మహర్షి వాల్మీకి తమసానదిలో స్నానంచేసి, పరిశుభ్రవల్కలాలు ధరించి, / జిపతపాలు ముగించుకొని, తన ఆశ్రమానికి బయలుదేరాడు. శిష్యుడు భారద్వాజు డాయన మడుగు దోవతులు భుజింమీద వేసుకుని ఆ మహర్షి అడుగుజాడల్లో అడుగులు వేసుకుంటూ వెంటవెంటనే సవినయంగా నడిచి వెళ్ళిపోయాడు.

మహర్షి అలాగ నడిచిపోతున్నాడన్నమాటే కాని ఆయన మనస్సంతా నారదమహర్షి చెప్పిన నూక్తుల మీదనే లగ్నమైపోయింది.

“ప్రస్తుతం ఈ తోకంలో మహనీయుడైన పురుషోత్తము డెవరు?”

అని వాల్మీకి నారదమహర్షి నొకమారు ప్రశ్నించాడు. నారదుడు శ్రీరామ కథ సంగ్రహంగా ఆయన కెరిగించి, అతడే తోకోత్తర పురుషుడని అభివర్ణించి చెప్పాడు. అప్పటినించీ వాల్మీకి హృదయం శ్రీరామచరిత్ర మీదనే లగ్నమైపోయింది.

ఇంతేకాక, ఆ మనోహర సూర్యోదయ వేళలో ఆనంద డోలికలతో ఓలలాడుతున్న పరిసరారణ్య పక్షుల కలకలారావా లాయన హృదయంలో పసిపాపల జిలిబిలి పలుకుల్లా వినిపించాయి. లేళ్ళు, జింకలు, నెమళ్లు మొదలయిన ఆశ్రమజీవా లామహర్షి తమ పక్కనే నడిచిపోతున్నా, అది గమనించనట్టే చెంగు చెంగున గంతులు వేసుకుంటూ అరణ్యంలో నిర్భయంగా, యథేచ్ఛగా విహరిస్తున్నాయి. మరికొన్ని చిన్న

చిన్న లేడిపిల్లలు మహర్షి చేత ధరించిన కమండులువు తమ తల్లి పొదు గను
కొని బాగా దగ్గరికి చేరుకొన్నాయి.

రామకథా స్మరణంతో లీనమైన వాల్మీకి హృదయం కొంతసేపటి
కా అరణ్య ప్రాతఃకాల సౌందర్యంలో తన్మయమై పోయింది.

లేత లేత సూర్యకిరణాల పువ్వులవలె మేలుకొన్న చిత్రవిచిత్ర వర్ణాల
విహంగాలతో కలిసి దిగ్విజయవరకు పరుగులు పెడుతున్నాయి. పసరిక
పచ్చికలపై విశ్రమించిన మంచు బిందువులకు గిలిగింతలు పెట్టినవిస్తున్నాయి.

ఆకాశంలో ఎగురుతూ రంగురంగుల తోరణాలలాగ వేలాడే
పక్షుల బారుల సొగసులు పరిశీలించగానే మహర్షికి ప్రపంచమంతా ఒక
మహానందలీలా డోలికగా భాసించింది.

అందులోను ఒక క్రాంచపక్షి మిథునం ఆనందోల్లాసాలవలోకిస్తూంటే
ఆ మహాకవి హృదయం రెక్కలు కట్టుకొని ఆకాశానికే ఎగిరిపోయింది.

క్రాంచపక్షులు రెండు చక్రాకారంగా గిరగిరా తిరిగాయి. మళ్ళీ
అవి రెండూ ఒక చిన్న రెమ్మమీదవాలి అప్రయత్నంగా తూగుటుయ్యాల
లూగాయి. అంతలో మగ పిట్ట ఒక పండేదో ముక్కుతో కరిచిపట్టుకొని
వచ్చి ఎంతో ఆస్వాదంగా ఆడపిట్ట కందించింది. ఆడపిట్ట అది కొంచెం
ఆరగించి తిరిగి మగపిట్ట కందించింది.

అంతలో అవి రెండూ జంటగా ఆకాశంలో ఎగురుతూ అత్యంత
మనోహరంగా ధ్వనించాయి.

ఆ అమాయక జీవుల అన్యోన్యత, ఆస్వాదంత చూడగానే మహర్షి
హృదయంలో ఆనందదుగ్ధం జాలై ప్రవహించింది. ఆ ద్రష్టదృష్టి పిట్టజంట
ఎటుపోతే అటువై పే తిరిగి, ఆనందంతో ఉరకలు వేసింది. అతని నేత్రాలు
రెండుపిట్టలై క్రాంచమిథునం వెనువెంట తిరిగాయి. ఆ ఆనందంలో మహర్షి
తన గమ్యస్థానమే విస్మరించి యధేచ్ఛగా ముందుకు సాగిపోయాడు.

అంతలో ఆ రెండు పిట్టలూ ఒకే గొంతుతో ఎంతో మనోహరంగా
గానం చేశాయి. ఆ ధ్వని మాధుర్యం ఆ పరిసరారణ్యంలో అంతటా
మంద్ర మంద్రంగా మారుమోగింది. మహర్షి అలాగే అప్రయత్నంగా
అడుగులు వేసుకుంటూ ఆశ్రమంవైపు నడిచిపోయాడు.

ప్రపంచం అంతా నూతనోదయకాంతుల్లో అప్పుడప్పుడే మేలుకొని
ఆ క్రాంచపక్షుల ఆనందలీలలవై పే చూస్తూన్నట్లు కనబడింది. దుర్గమా

రణ్య మార్గంలోకూడా వాల్మీకి విశాల నేత్రాలు వాత్సల్యంతో తొణికిస
లాడుతూ ఆ పక్షులతోబాటే ఆనందాకాశంలో విహరించాయి.
మాస్తాండగానే క్రాంచపక్షులు రెండు ఆకాశంలో చాలా దూరంవరకూ
ఎగిరిపోయాయి; మళ్ళీ రెండూ రివ్వుమని జంటగా కిందికి దిగివచ్చాయి.
కాని ఆ క్షణంలో ఆ జంట ఉత్సాహం మిన్నముట్టింది!

2

అంతలోనే ఆకాశంలో కీచుమని ఒక మహాదారుణ కరుణాక్రందనం
వినబడింది. మహర్షి హృదయం ఆ ఆక్రందన ధ్వని వినీ వినడంతో
నిలువునా చీలిపోయింది. ఉత్తరక్షణంలో మగపిట్ట రక్తసిక్తమై వాల్మీకి
కనతిదూరంలోనే నేలపైకూలి గిలగిలా కొట్టుకుని ప్రాణం విడిచింది. ఆడ
పిట్ట ఆకాశంలో చక్రాకారంగా తిరుగుతూ అతి దీనంగా, జాలిగా ఆ
మగపిట్టకోసం ఆక్రోశించింది.

అల్లంతదూరంలోనే బోయవాడొకడు విల్లెక్కుపెట్టి మగపిట్టమీద
బాణం వేశాడు. ఆ బాణం కనురెప్పపాటులోనే మగపిట్ట ప్రాణాలు
హరించివేసింది.

ఆడపిట్ట దారుణ కరుణాక్రందనం వినగానే వాల్మీకి హృదయం
శోకావేశంతో ద్రవించి జాలైపోయింది. మహర్షి కిక్ ఒక్క అడుగు
ముందుకు పడలేదు. కంఠం గద్గదంతో వణికిపోయింది. ఆయన ముఖతః
అప్రయత్నంగా ఒక దివ్యచ్ఛందోమయగీతం వెలువడింది.

‘మా నిషాద! ప్రతిష్ఠాంత్వ మగమః శాశ్వతీః సమాః,
యత్ క్రాంచమిథునా దేక మవధీః కామమోహితమ్’

“నిషాదా! కామమోహితమైన క్రాంచపక్షిని సంహరించివేశావే!
నీవిక చిరకాలం జీవింపవు సుమా!” అని ఆ గీతం తాత్పర్యం. వాల్మీకి తా
నన్న మాట తలుచుకొని తానే ఆశ్చర్యపోయాడు! తన ముఖతః వెలువడినది
సామాన్య గీర్వాణవాక్యంకాదు!

అది ఛందోబద్ధమై నాలుగుపాదాల లయతోను, చరచరా సాగి
పోయిన కరుణాక్రోశ వాఙ్మయావతారం! ఆ ఛందః స్వరూపం యింతకు
పూర్వం వాల్మీకి కొక్క వేదాలలోనే వినిపించింది. అది అపూర్వ కరుణా

సౌందర్య సమ్మేళనం పొంది ఆ క్షణంలో అతని ముఖతః ఆవిర్భవించింది! మహర్షి కా విషయంలో ప్రత్యేకంగా సంకల్పమేమీ కలగలేదు. కాని అది అంతరాంతరాలలో ప్రతిధ్వనిస్తూ అప్రయత్నంగా ఆ కవిబ్రహ్మ ముఖంలో నృత్యం చేసింది!

మహర్షి ఆ గీతిక నాలుగైదుమారు లలాగే మళ్ళీ మళ్ళీ ఉచ్చరిస్తూ ఆ క్రాంచమిధునంపై విరుచుకుపడిన దారుణాఘాతాని కెంతైనా తల్లడిల్లి పోయాడు.

ఆ గీతికావతరణంలో భరద్వాజునికి కలిగిన ఆశ్చర్యానికి అంతేలేదు! ఆ మునికుమారుడు కూడా ఆ కరుణాక్రోశగీతం పదేపదే పదిమారు లుచ్చరించాడు. ఆ విధమైన ఛందోవతారం సాక్షాత్తుగా వేదవాఙ్మయంలోనిచే లౌకిక వాఙ్మయంలోనికి అవతరించినదని అత డనుకొన్నాడు.

‘మానిషాద’ గీతి మళ్ళీ సభక్తికంగా పఠించి మహర్షి కావిషయం నివేదించాడు. వాళ్ళీకి అతని అభిప్రాయం విని కొంతసే పంతర్ముఖుడై ఏదో ధ్యానించాడు.

“నాయనా! ఈ గీతి క్రాంచపక్షిమిధునంపై నా హృదయంలో బయలుదేరిన శ్లోకంవల్ల నే ఆవిధంగా ఆవిర్భవించింది. ఇందుచేత ఇది నేటి నించీ శ్లోకమనే పేరుతో ప్రసిద్ధికెక్కగలదు!”

అని అంతలోనే ఏదో ఆలోచిస్తూ అంతర్ముఖుడైనాడు.

ఆదికవిహృదయశ్లోకం అంతమాత్రంలోనే ఉపశమించలేదు.

భరద్వాజు డలాగే మహర్షి వెంట నడకసాగించాడు.

వాళ్ళీకి హృదయంలో క్రాంచపక్షి మిధునాన్ని గురించిన దురంత చింతా స్రవంతి అలాగే ఎగతెగకుండా ప్రవహించింది. కాని ఆ విధంగా ఆ శ్లోకం అప్రయత్నంగా ఆవిర్భవించడం అతనికి మరింత ఆశ్చర్యంగా కనిపించింది. ఆశ్రమంలో అడుగుపెట్టేవరకూ మహర్షి హృదయంలో ఆలోచన లలాగే సాగిపోయాయి. ఆనాటి సాయంకాలంవేళవరకూ వాళ్ళీకి ఆ విషయాన్ని గురించి అనేక విధాలుగా మధనపడ్డాడు.

తమసానదీ తరంగాలు దూరదూరంగా, మంద్రమంద్రంగా వినిపించాయి. వాళ్ళీకి వ్యాఘ్రూజినంమీద కూర్చొని ఆ శ్లోకాన్ని గురించి నిశ్చలంగా ధ్యానించాడు. అతని పార్శ్వంలో సాయంకాల హోమాగ్ని జ్వాలలు మంద్రంగా వేదాలుచ్చరిస్తున్నట్టుగా ధ్వనిస్తూ బాగా ప్రజ్వలిం

చాయి. ఆ జ్వాలల కాంతులు వాల్మీకి మహర్షి వ్యాఘ్రజీనమీద వింత వెలుగులు విరజిమ్మాయి.

వాల్మీకి హృదయం క్రమంగా ధ్యానతన్మయతతో విలీనమైపోయింది. ఆ తన్మయతతో మహర్షికి క్రమంగా బాహ్యజగత్తే అదృశ్యమైపోయింది.

3

కొంతసేపటికి వాల్మీకి లోపలి చూపుల కెదురుగా చతుర్ముఖుడు ప్రత్యక్షమైనాడు. కవిబ్రహ్మ బ్రహ్మదేవునికి సాగిలపడి సభక్తికంగా చేతులు జోడించి నిలుచున్నాడు. మేఘగంభీరస్వరంతో కమలాసను డామహర్షి సందేహం లొక్కటొక్కటిగా తొలగించి వేశాడు :

“మహర్షి! ఆ శ్లోకం నీ ముఖతః ఆ విధంగా ఆవిర్భవించడానికి కారణమేమని ఆశ్చర్యపడుతున్నావు కాబోలును!

“వేదవాఙ్మయం అనంతరం ప్రప్రథమంగా లౌకిక వాణితో నీ వాక్కుతోనే కవితావతరణం జరిగింది. నీ కీనాటితో శబ్ద బ్రహ్మ సాక్షాత్కారం జరిగింది. నీ వాది మహాకవివై నావు!

“శ్లోకం శ్లోకమై అవతరించిన ఆ శ్లోకచ్ఛందస్సులోనే శ్రీరామ గాథ రచించవలసింది.”

అని మహాల్లాసంతో చతుర్ముఖు డతని వైపు చూచి, అంతటితో తన ప్రసంగం ముగించివేశాడు.

వాల్మీకి హృదయంలోని సంశయగ్రంథులన్నీ చాలావరకు పటా పంచలైపోయాయి. అయినా ఏదో ఒక సందేహం అనిర్వాచ్యమై అతని హృదయాంతరాళంలో సుళ్లు తిరిగింది.

అది గ్రహించి బ్రహ్మ కవిబ్రహ్మసందేహాచ్ఛాయ తొలగించివేశాడు. “ఆదికవీ! నీ సందేహం నా కవగతమైనది. ఎప్పుడో జరిగిపోయిన శ్రీరామచరితం తిరిగి నే నీనా డెలా రచించగలనని నీవు సంకోచిస్తున్నా వేమో! నీవు సంకోచించవలసినంత అంతరాయమేమీలేదు.

“నీ ఆదికావ్య రచనా సమయంలో భూత భవిష్యద్వర్తమాన వ్యవ హారాలన్నీ నీ ఎదట వర్తమాన రూపంలోనే గోచరించగలవు! ఇంతే కాక ఆయా దేవమానవ రాక్షసుల మనోవృత్తులే కాక, పశుపక్ష్యాది

ప్రాణుల మనోవృత్తులుకూడా నీకు కరతలామలకాలుగా గోచరించగలవు. ఇందువల్ల నీ వాణిలో అసత్యలేశమైనా ప్రవేశించనేరదు. శ్రీరామాయణ రచనవల్ల నీవాణి మానవలోకంలో నదీనదా లున్నంతవరకూ శాశ్వతమై ప్రకాశించగలదు!

“అంతేకాక నీవీ మానవ శరీరం విడిచిన పిమ్మట నీకావ్యం మానవ లోకంలో వినిపించినంతవరకు బ్రహ్మలోకంలో నా సాయుజ్యంతో నివసించగలవు! వెనువెంటనే శ్రీమద్రామాయణ రచన కుపక్రమించి జన్మచరితార్థం చేసుకో! ఆర్షకవీ! నీ సత్సంకల్పం నిర్విఘ్నంగా నెరవేరుతుంది!”

ఆ మేఘగంభీరస్వరం విని వాల్మీకి మహాకవి కన్నులు తెరిచి చూచాడు.

వెంటనే ఆ వృత్తాంతం అంతా శిష్యుడు భారద్వాజుని కరిగించాడు.

మరునాడు ప్రాతఃకాల జపతపాలన్నీ ముగించుకొని శ్రీమద్రామాయణ రచన కుపక్రమించాడు. అతని రచనా సమయంలో అంతటా ‘మానిషాద గీతి’ ఒక మహాశ్రుతిగా మాఱుమోగింది.